

UTTAN ÚR HEIMI

Russland fer kanska at nýta sýtingarrættin



Tað er ikki óhugsandi, at Russland fer at nýta sýtingarrættin ímóti tí seinasta uppskotinum um Irak, sigur russiski uttanríkisráðharrin. Samstundis bendir alt á, at Hans Blix hvessir pennin.

IRAK-KREPPAN

Árni Joensen:

Igor Ivanov segði ikki beinleiðis, at Russland fer at nýta sýtingarrættin í ST-trygdarráðnum ímóti Irak-

uppskotinum hjá USA, Bretlandi og Spania.

Okkara áskoðan er, at alt trygdarráðið og serliga tey fimm føstu limalondini eiga at standa saman. Sum øll vita, hava tey fimm sýtingarrætt, men hann skal nýtast við skili og eigur bert at verða nýttur, tá heimsfriðurin er í vanda, segði Igor Ivanov á tíðindafundi í Beijing.

Russiski uttanríkisráðharrin vildi ikki siga, um Russland er til reiðar at nýta sýtingarrættin fyri at forða einum álopi á Irak, men eygleiðarar í Beijing siga, at orðini hjá Ivanov geva eina ábending um, at Russland kanska fer at nýta

rættin, tá trygdarráðið fer at taka støðu til uppskotið hjá USA, Bretlandi og Spania.

Fyrradagin varð annars kunningjort, at Vladimir Putin og George W. Bush vóru samdir um, hvussu Irak-kreppan skal loysast, og at semjan var komin í lag eftir eina telefonsamrøðu teirra millum. Tað váttaði talsmaðurin hjá Hvítu Húsum, Ari Fleischer, eisini, men hann vildi ikki siga, um tað eisini bar í sær, at Russland fór ikki at nýta sýtingarrættin í trygdarráðnum.

Hvassari orðalag

Leiðarin hjá ST-vápnæftir-

litsmonnum, Hans Blix, skal aftur í dag kunna limalondini í trygdarráðnum um gongdina í Irak, men longu í gjár visti bretska útvarpið at siga, at orðalagið í hesari frágreiðingini verður hvassari enn í teirri seinastu.

Sambært BBC fer Hans Blix millum annað at siga, at samstarvshugurin hjá iraksku myndugleikum er framvegis ikki nøktandi. Og sum skilst er Blix heldur ikki nøgdur við, at Irak sigur seg vera sinnað at oyðileggja tær umstríddu rakettirnar. Hann vil siggja tað í verki.

Biskuppur ímóti kríggi

Fyrradagin varð Rowan Williams vígdur sum tann 104. biskuppurin av

Canterbury. Nýggi biskuppurin, sum er áttaður úr Wales, ber orð

fyri at hava sínar egnu hugsanir, og hann hevur heldur ikki dult tær. Eitt nú

hevur hann funnist at Irakpolitikkinum hjá Blair-stjórnini.

Fiskivinnan fer at víkja fyri oljuvinnuni

Um fá ár fer oljuvinnan at hava størri týðning í norsku Finnørkini enn fiskivinnan, sigur norskur samfelagsgranskari.

NOREG

Árni Joensen:

Um fá ár fara olja og gass at hava størri týðning í Finnørkini enn tann vanligu fiskivinnan. Tað heldur í hvussu er samfelagsgranskarin Arne Rydningen.

Hann sigur, at nútímans tøkni ger, at arbeidsplassini í fiskivinnuni gerast stóðugt færri í Finnørkini, og sjálvt um nýggjar fram-

leiðslur skuldu givið fiskivinnuni eitt skump uppeftir, fer olju- og gassvirkssemið í Barentshavinum at fáa størri og størri týðning.

Arne Rydningen, sum starvast hjá stovninum Norsk Samfunnsforskning, sigur við norska útvarpið, at myndugleikarnir eiga at leggja størri dent á kunneleika, tøkni og nýskapan í

Finnørkini, so samfelagið har kann fáa summest burtur úr oljuvinnuni í Barentshavinum.

Hann heldur, at almennir pengar til hetta endamálið høvdu givið nógv av sær. Men hann leggur afturat, at verður hetta gjørt, eiga myndugleikarnir ikki bert at hugsa um fiskivinnuna.

Metstór undirtøka fyri ES-limaskapi

Ein meiningakanning, sum ein kanningarstovnur hevur gjørt fyri try norsk bløð, vísir, at 49,6 prosent av norsku veljarunum taka undir við, at Noreg fer upp í ES. Tað eru 0,5 prosent fleiri enn í seinastu kanning, og so stór hevur undirtøkan fyri limaskapi ikki verið í nakrari aðrari kanning hjá stovninum, sigur norska útvarpið.

Men kanningin vísir eisini, at tey, sum siga nei til ES-limaskap, eru fleiri nú, enn tá spurningurin varð reistur seinast. Nú siga 36,4 prosent nei. Í seinastu kanning var hesin parturin 33,9 prosent. 14 prosent hava ikki tikið støðu.

Í undanfarnum kanningum hava tey flestu av teimum yngru verið ímóti norsku limaskapi í ES, men hetta er broytt nú. Eftir teirri nýggju kanningini taka 46 prosent av teimum, sum eru yngri enn 30 ár, undir við limaskapi í ES, meðan 39 prosent eru ímóti.

Fekk 11 ára fongsul

Í Haag hevur altjóða krígsbrotsmádomstólurin dømt fyrrverandi bosniaserbiska forsetan, Biljanu Plavsic, ellivu ára fongsul.

Biljana Plavsic varð dømd fyri at hava framst brotsverk ímóti mannaættini í árunum frá 1992 til 1995, tá hon var leiðari hjá serbunum í Bosnia. Upprunaliga noktaði hon seg seka, men í fjór broytti hon støðu og játtaði seg seka í etniskari útreiðskan av kroatum og muslimum í Bosnia. Hon er tann fyrsti serbiski leiðarin í gamla Jugoslavia, sum hevur viðgengið seg sekan í hesum brotsverkinum.

Ákærvaldið í Haag kravdi, at Biljana Plavsic skuldi fáa millum 15 og 25 ára fongsul, meðan verjarnir hildu, at átta ár var nóg mikið. Tað er ikki greitt, hvar tann 72 ára gamla Biljana Plavsic skal sita dómín. Í løtuni situr hon í varðhaldi í Beograd.

Aftur ivi um Concorde

Eitt Concorde-flogfar hjá franska flogfelagnum Air France misti ein part av velróðrinum, meðan tað var á veg úr Paris til New York fyrradagin. Tað eydnaðist kortini flogfarinum at seta seg í øllum góðum.

Fyri bert einari viku síðani noyðdist eitt annað Concorde-flogfar hjá Air France at neyðlanda í Kanada, tí trupulleikar vóru við motorunum, og hesir báðir tilburðirir hava aftur sátt íva um, hvussu trygg hesi flogførini eru. Tað eru bara Air France og bretska British Airways, sum hava Concorde-flogfór, og bretska flogflogið hevur sagt, at tað umhugsar at taka síni fimm Concorde-flogfór úr rutu. Air France hevur sjei slik flogfór.

Í juli í 2000 doyðu 113 fólk, tá eitt Concorde-flogfar hjá Air France datt niður, júst sum tað var farið á flog í Charles de Gaulle-floghavnini uttan fyri Paris.

Skal sita alt lívið

Ein kinesiskur dómstólur hevur sýtt fyri at viðgera eina áheitan um at broyta dómín hjá tí politiska andstøðinginum Wang Biangzhang, sum er dømdur livlanga fongsulsrevsing fyri yvirgang.

Seinastu árin hava teir kinesisku myndugleikarnir noytt fleiri politiskar andstøðingar í útlegd. Wang, sum er útbúgvinn lækni, er tann fyrsti politiski andstøðingurin í Kina, sum er dømdur fyri yvirgang. Hann er eisini ákærður fyri at hava njónast fyri Taiwan.

Wang Biangzhang flutti til USA í 1982, men hansara viðhaldsmenn siga, at hann varð rændur undir einari vitjan í Vietnam í fjør. Tað vísti seg, at tað vóru kinesiskir agentar, sum høvdu rænt hann, og at teir seinni høvdu flutt hann til Kina, so hann kundi koma fyri rættin har.